

## చీకటి

‘ఇదుగోమాట. ఒకసారిట్లా వొచ్చిపో...’

పిలపువిని ఒక్కసారి పక్కకు తిరిగి చూసి అంత  
లోనే తల తిప్పుకుని నడిచిపోయాడు ఆవ్యక్తి.

ఉదయం... తొమ్మిది గంటలవేళ... ఎండ చిట చిట  
లాడుతున్నది. తెల్లవారుతూనే సూర్యుడు కోటికోట్ల పదు  
నైన కత్తులు తిప్పుతూ ఉదయించాడు. పొద్దెక్కే కొద్ది  
ఎండలా వేడివాడి ఎక్కవై భరించ శక్యం కాకుండా ఉంది.  
నిరంకుశుడైన పరివాలకుడిలా సూర్యుడు ధుమధుమలాడుతూ  
ఈ సమస్త ప్రపంచాన్నీ రోస్ట్ చేసేస్తున్నాడు ఆకాశంలో  
ఎక్కడా మబ్బు తునక లేదు, గాలి అలిగి బిగించుకు కూర్చు  
న్నది.

“అబ్బబ్బ! ఈ ఎండలేమిటో ఎన్నడూ ఎరగం...  
తపన వుడుతున్నది...” అన్నది సావిత్రి.

“ఇట్లాటి ఎండలు చాలా చూశాన్నేను.” అని వూరు  
కుంది పక్కగుడిసె గుమ్మంలో నిలబడివున్న వరాలు.

అంతలో మళ్ళీ ఎవరో వీధిన పోతూవుంటే “ఇదుగో  
మాట. ఒక్కసారిట్టా వొచ్చిపో...” అని పిలిచారిద్దరూ.

ఆమనిషి రాలేదు. తనను కాదన్నట్టుగా ఎటోచూస్తూ  
వెళ్లిపోయాడు. సావిత్రి నిట్టూర్చింది. పొద్దుటినుంచీ ఇన్ని  
టీ నీళ్ళయినా తాగలేదు. ఆకలి... పొట్టలో ఏదో చిచ్చు  
పెట్టిపట్టుగా మంట... ‘ఒక్క బేరం తగిలితే బాగుండిపోను.  
లేకపోతే నీరసం వొచ్చేసి పడిపోవడం ఖాయం...’ అను  
కుంది.

ఎదురుగా బ్రహ్మాండమైన సినిమా హాలు... బాలకనీ  
మీద ఆదివారం ఉదయం ఆటకు వచ్చినవారు కొందరు  
చల్లగా గోల్ట్ స్పాట్ లూ, కో కాకోలాలూ తాగుతూ నిలబడి  
వున్నారు.

సావిత్రి పెదవులు తడుపుకున్నది. ఈ దాహం, ఆక  
లితో ఇవాళ చచ్చిపోవడం తప్పదల్లేవుంది. గుడిసె వాకిట  
నిలబడి ఇప్పటికి గంటసేపటినుంచీ కనిపించిన వాడినల్లా  
పిలుస్తున్నది.

ఈవరాలు దగ్గర రాత్రి బిజినెస్ తాలూకు కొంచెం  
సొమ్ము మిగిలివుంటుంది. పొద్దున్నే రెండిడ్డీలు తెప్పించుకు  
తినీ టీ తాగి యిప్పుడే వచ్చింది గుమ్మంలోకి. కాస్త ముస్తా  
బయింది కూడా, పలుచని ఎర్ర చీరకట్టి తెల్లజాకెట్టు తొడు  
క్కుంది. రాత్రి అట్టేపెట్టిన కాసిని పూలుతల్లో పెట్టుకున్నది.

కాస్త నిద్రకూడా పోయినట్టుంది. తనకు నిద్రలేదు. తెల్ల వారు జామున ఎప్పుడో కాస్త నిద్రపట్టింది గాని, అదేం నిద్ర? అన్నీ కలలే ... రెండుసార్లు కలల్లో అమ్మ కనిపించింది. ఒక దాన్లో ఆమె చెమటలు కక్కుతూ పిండిరుబ్బుతూ కనిపించింది. రెండో దాన్లో ఎందుకో కళ్ళనీళ్ళు పెట్టుకుని కనిపించింది. ఏదో అంటున్నదిగాని తనకు తెలియలేదు అంత లోనే కాకిరూపం ధరించి ఎగిరిపోయింది.

సావిత్రి ఉలిక్కిపడింది.

‘ఏమే! నాబాకీ ఎప్పుడు తీరుస్తావ్?’ అని అడుగుతూ నిలబడి వున్నాడు అప్పారావు. అతను తెల్లనిపంచె కట్టుకుని వున్నాడు. పలుచని లాల్చీ తొడుక్కుని వున్నాడు. మెడలో సన్నని బంగారు గొలుసుంది. నల్లని చేతివ్రేళ్ళకు ఒకటో రెండో ఉంగరాలున్నాయి, లోపలికి వచ్చే ధోరణిలో మాత్రంలేదు.

సావిత్రికి కళ్ళనీళ్ళొచ్చాయి. బొంగురుగొంతుతో “ఇస్తానిస్తాను” అన్నది.

“ఆ! ఇస్తావు. ఎన్నాళ్ళయింది తీసుకుని? రెణ్ణెల్లు దాటింది. ఏమని చెప్పి తీసుకున్నావు? ‘నాలుగు రోజుల్లో యిస్తాన’ని తీసుకున్నావు”

అప్పారావు యింకా ఏదో అనబోయాడుగాని ఎందుకో ఏమీ అనకుండా వినవిన నడిచి వెళ్ళిపోయాడు.

సావిత్రి నిట్టూర్చింది. “ఇంకానయం. ‘ఇప్పుడు లోపలికి పోదాం రమ్మన’ లేదు. అసలే నీరసంతో ఛస్తుంటే...” అనుకున్నది.

వరాలు “ఏవఁమ్మా! ఇంకా ఏడి బాకీ తీరలేదా?” అని అడిగింది.

సావిత్రి తల అడ్డంగా వూపింది.

“మళ్ళీ “ఎప్పటి కర్ఫ్యూరోజులు! ఏనాటి సంగతి? ఆ పదిరూపాయల బాకీ యింకా తీరలేదా? ఈ రెణ్ణెల్లలో ఎన్నిసార్లొచ్చి ఉండిపోయాడు నీతో? నేనే ఏ పదిసార్లొ చూసి వుంటాను. అదంతా ఆ పదిరూపాయలకీ వడ్డీ కింద లెక్కా?” అని అడిగింది.

“ఏమోమరి. అంతేనేమో!” అన్నది సావిత్రి.

ఆరోజులు... ఎంత భయంకరమైన రోజులు! వరసగా రోజుల తరబడి ఊళ్ళో కర్ఫ్యూపెట్టారు. మనిషిన్నవాడు బయట కనిపించకూడదన్నారు. కనిపిస్తే నిర్దాక్షిణ్యంగా చావ గొట్టారు. కాకీ దుస్తులవారితో, చేతుల్లో తుపాకీలు లాటీలు ధరించిన వారితో నిండిన లారీలు రివ్వురివ్వున వీధుల్లో తిరిగాయి. సాయంకాలం ఆరుగంటలకే వాళ్ళ పాలన మొదలు. బతికున్న వాడెవడూ బయట తిరిగేందుకు వీలేదు...

ఆరోజుల్లో చేతిలో పైసాలేక తిండికి లేక కడుపు

మాడి ఈ అప్పారావు దగ్గర సావిత్రి పది రూపాయలు అప్పు తీసుకున్నది. ఆనాడు అప్పారావు పది రూపాయల టేయిచ్చాడు కాని 'పొద్దుకింది కదా! కర్ఫ్యూ... ఇంటి కెళ్ళేందుకు కుడర్లు మరి ... ఉండిపోతా...' అని తన గుడిసెలోనే రాత్రులా ఉండిపోయాడు. ఆ తెల్లవారు అతడు నిద్రపోలేదు. తననూ నిద్రపోనివ్వలేదు. దయ్యం పట్టిన వాడిలాగ ప్రవర్తించాడు. అయినా తాను సహించింది. ఎందుక? పది రూపాయలు అప్పు ఇచ్చాడు మరి!

సావిత్రి గుడిసెలో పలికి వచ్చింది. కాళ్ళు పీక్కు పోతున్నాయి. కాస్తేపు కూర్చుంటే బాగుండుననిపించి తడి కెకు అనుకుని కూర్చుండిపోయింది. ఎదురుగా మట్టిగోడ మీద పాత సర్టిఫికేట్ వ్రేలాడుతున్నది. దాని ప్రేము పాత బడిపోయింది. అద్దం ఒక పక్క కొంచెం పగిలింది. లోపల తెల్లని కాగితం కొంతమేర ఎప్పుడో వానకు తడిసి బ్రవును రంగులోకి మారింది. ఏవేవో చిన్న పురుగులు కొట్టివేయడం వల్ల కాయితం చాలాభాగం చిలులుపడి తన జీవితం లాగే వుంది. అక్షరాలు కూడా అలుక్కుపోయి వున్నాయి. పక్కనే అటునుంచి యిటు కట్టిన తాటిమీద తన మరొక చీర వ్రేలాడుతున్నది. అది మొన్న రాత్రి పూర్తిగా పాడయి పోయింది. ఇవాళ ఏదో ఒక సమయంలో పక్కనే ఉన్న కాలవకు వెళ్ళి అందులో వున్న కాసిని నీళ్ళలో ఉతుక్కుని

తెచ్చుకోవాలి. రాత్రికది ఆరుతుందా? ఎందుకారదు? ఈ ఎండకూ వేడిగాలికీ క్షణంలో ఆరిపోతుంది. ఫరవాలేదు.

సావిత్రి అలాగే చాలాసేపు తలమీద చెయ్యిపెట్టుకుని కూర్చుండిపోయింది. అంతలో అమ్మ గుర్తువచ్చింది. పద్మాలగుళ్ళదాకా తనను కళ్ళలో పెట్టుకుని పెంచిన అమ్మ! తనకోసం ఎన్ని యిళ్ళలో చాకిరీ చేసింది! ఎంత కష్టపడింది! అంత నీరసంలోనూ తాను వీలికలైన చీరలే కట్టుకున్నదో, చిరిగిన జాకెట్లు తొడుక్కున్నదో, తిన్నదో లేక పస్తులున్నదో ఏమీ తెలీదు. కండరాలు కరిగించి పని చేసి పైనా పైనా తనకోసం వెచ్చించింది. ఆరోజున... తనకు జ్వరం... అమ్మవారు పోసింది. తాను కుక్కిమంచంలో వొళ్ళు తెలియక పడివుంటే అంత చాకిరీ చేసివచ్చి తన పక్కన కూర్చుని 'అమ్మాయ్, ఇవాళ మీ బళ్ళో సభ జరుగుతుంది కదుటే. నీకు బహుమతి యిస్తారంటివిగా! నీబదులు నేను వెళ్ళి తీసుకొచ్చేదా?' అని అడిగింది. తాన ప్లడేం చెప్పిందో గుర్తులేదు. పిచ్చిమనిషి! ఉరుకులు పరుగులుగా బడికి వెళ్ళి ప్రయిజులిస్తున్నప్పుడు తన పేరు రాగానే పమిట సరిచేసుకుని స్టేజిమీదికి వెళ్ళిందిట. జనమంతా ఘొల్లుమన్నారు. స్టేజిమీద ఉన్న పెద్దలు 'నువ్వెవరు? దిగుముందు కిడికి ఫో...' అని గదమాయించారుట. 'మా అమ్మాయేనండి సావిత్రి. నాకూతురు. దానికి జ్వరం. ...నాకివ్వండి తీసుకుపో తాను.' అంటుంటే వినిపించుకోకుండా

కిందికి దింపి తరిమేశారు. అంత అవమానం పొంది తిరిగి వచ్చి 'నువ్వు నాకూతురివే కదా? నీకు జరంకదా? అందు కని నేనే వెళ్ళాను. నేనేం తప్పచేశాను?' అని ఆరోజల్లా ఎంతో బాధపడిపోయింది. అలాటి అమ్మ! పిచ్చితల్లి... పని చేసి చేసి శక్తి అంతా ఖర్చుపెట్టేసుకుని చచ్చిపోయింది. కూతుర్ని గురించిన దిగులుతో నిండిన ఆకళ్ళలోనుంచే ప్రాణాలు పోయాయి.

బయట ఏదో గొడవ.

సావిత్రి లేచి యివతలికి వచ్చింది. ఎదురుగా లాటరీ టికెట్లబండి వెళ్తున్నది. మైకులో ఒకడు 'మైసూర్ లాటరీ ... ఇవాళే డ్రా... టికెట్లు రూపాయి మాత్రమే. త్వర పడండి. కొద్ది టికెట్లు మాత్రమే ఉన్నాయి.... లక్షలు లక్షలు... ఆ అదృష్టవంతులు మీ రేకావచ్చు... ఘల్ ఘల్ ఘల్ మని ఆ మహాలక్ష్మి తల్లి మీయింటికే... మీయింటికే రావచ్చు...' అంటున్నాడు.

వరాలు 'ఇదుగో అబ్బీ! బండావుకుని ఒకసారిట్టా వొచ్చిపో...' అని పిలిచింది.

అతడు నవ్వి 'టికెట్లు కొంటావా? రూపాయేగా? లక్షలొస్తాయి. మైసూర్ గవర్నెంటు లాటరీ...' అన్నాడు.

'కొంటానే రా' అన్నది వరాలు.

అతడు టిక్కెట్లు చేతిలో పుచ్చుకుని రాగానే “గవ  
రైంట్‌లో లాటరీయూ? ఏ గవరైంట్‌యి?” అని అడిగింది.

‘మనీ. మైసూరు గవరైంట్‌యి...’

‘మైసూర్ గవరైంట్‌యి మన గవర్న మెంట్‌లొకటి?’

‘అది అంతే...’

‘ఏమిటంతే? అసలు మనీ గవరైంట్‌యి చెప్ప...  
ఆంధ్రాయేగా?’

‘అవును’

‘మరి మైసూరు గవరైంట్‌యి మనదంటావే?’

‘అదంతేలే. అసలంతకీ టిక్కెట్లు కావాలా వొద్దా  
తేల్చు... లక్షలొస్తుంటే...’

‘నువ్వు ముందు ఈ సంగతి తేల్చు ... తర్వాత  
కొంటాను. అంటూ వరాలు సావిత్రి వంక చూసింది. సావిత్రి  
మాట్లాడలేదు.

పక్కన చిన్నపందిట్లో కూర్చుని నిరంతరం బీడీలు  
కాలుస్తుండే గురువులు - అతడికి అరబ్బి గుర్రాల్లాగా ఎది  
గిన కూతుళ్ళిద్దరున్నారు. రోజూ రిక్షాలో లాడ్జింగులకు  
పోయి సంపాదించుకొస్తారు - నవ్వుతూ లేచివచ్చి వరా  
లుతో ‘పిచ్చి మాలోకమా! అంతా యిన్నాను. అతన్నె  
ప్పేదే కరెక్టు... మైసూరు కూడా మనీశంలోదే. టిక్కెట్లు

కొను. డ్రా ఇయ్యూఫే అంటుండాడుగా, నీకే తగలొచ్చు లక్షలు...’ అన్నాడు.

వరాలు ఒక్కక్షణం ఆలోచించి ‘సరే అయితే... మంచిదిగా చూసి ఒక టికెట్టుచ్చిపో...’ అన్నది టికెట్టు అందుకుని అటూ యిటూ తిప్పిచూసి ‘ఇదింటేనా?’ అని అడిగింది.

‘అంతే, దానిమీద నంబరుంటుంది సూడు... ఆనంబరు తెగితే చాలు... ఇదిచ్చేస్తే డబ్బిచ్చేస్తాను.’ అన్నాడు గురువులు మళ్ళీ.

వరాలు జాకెట్టు లోపలినుంచి చిన్న ఎర్రని స్టాసిక్ పర్సుతీసి అందులోనుంచి రూపాయి ాయితం ఇవతలికి లాగి మడతలు విప్పి అతనికి అందించింది. అతడు దాన్ని అందుకుని రిక్షాఎక్కి మళ్ళీ అరుచుకుంటూ వెళ్ళిపోయాడు.

‘అయిపోయింది. ఇంక చిల్లర డబ్బులు మిగిలాయి.’ అన్నది వరాలు టికెట్టు జాగ్రత్తగా మడిచి పర్సులో పెట్టుకుంటూ.

‘నీపని నయం. నాదగ్గర ఆ చిల్లర డబ్బులుకూడా తేవు...’ అనుకుని నిట్టూర్చింది సావిత్రి.

గురువులు మళ్ళీ పందిట్లోకి వెళ్తూ ‘వరాలూ! రేపు పేపరు చూసి నేచెప్తాలే ... భలే ఛాన్స్ నీకు... లక్షలు

కొట్టేస్తావు ... నీ కొత్త నాకండులో వాలా యిస్తావా?' అన్నాడు.

'అబ్బ ఆశ! ఇస్తాను. కాసుకూచో.' అన్నదివరాలు. సూర్యకిరణాలు ఎర్రగా కాలిచ్చిన పడునైన కత్తుల్లాగా వాడిగా వాతలు పెడుతున్నాయి. దోవనపొయ్యే వాళ్ళను నెమ్మదిగానే అయినా గొంతెండుకు పోయేట్టుగా పిలవడమే తప్ప ఫలితం కనిపించడంలేదు. చిటచిటలాడే ఎండ... ధారలుగా కారుతున్న చెమట.... అలాటప్పుడు ఎంత తిక్కవాడయినా, ఎంత పనికిమాలిన వాడయినా రాడు గాక రాడు.

ఈ ముసలి వాడెవడో తీపి మామిడికాయలమ్ముతూ పోతున్నాడు. సావిత్రి వాణ్ణి పిలిచింది. వాడు ఆ మెముందుకు వచ్చి తట్లదింపుకుని 'ఎన్ని కావాలి?' అని అడిగాడు.

'ఒక్కటిచాలు కాని డబ్బుల్లేవు. ఇప్పుడు కాయచ్చి పోతే సాయంత్రం డబ్బులిస్తా.' అన్నది సావిత్రి కాయల వంక ఆశగా చూస్తూ.

ముసలివాడు గొణుక్కుంటూ బుట్టతలకెత్తుకుని 'మంచి బేరమే...' అంటూ వెళ్ళిపోయాడు. వరాలు అంతా చూస్తూ నిలబడిందే తప్ప ఏమీ మాట్లాడలేదు.

సావిత్రి అలాగే నిలబడి ఆవులించింది. తర్వాత చేతి వేళ్ళు విరుచుకున్నది. బలహీనంగా వున్న ఒక కుక్కపిల్ల ఏమీతోచక రోడ్డు మధ్యగా నిలబడివుంది. వరాలు కూని

రాగం తీస్తూ మాటిమాటికీ పమిటతీసి విదిలించి మళ్ళీ వేసుకుంటున్నది. ఆమె మెడలో చవకరకం తెల్లని పూసల గొలుసున్నది.

పరిసరాలన్నీ--గుడిసెలూ, పైన తాటాకు కప్పలూ, ఎదురుగా గడ్డివామీ, చివరకు పక్కనే కాలవలో ఉన్న కొంచెం నీళ్ళూ - అన్నీ వేడెక్కి పోతున్నాయి. చండమార్తాండుడు కహకహ నవ్వుతూ క్రూరంగా రెచ్చిపోతున్నాడు. భూమి అనే పెనాన్ని బాగా వేడెక్కించి సమస్త జీవరాసులనూ, వస్తు సముదాయాన్నీ కాల్చి వేస్తున్నాడు. కాలవలో నామ మాత్రంగా ఎక్కడో కొద్దిగా నీళ్ళున్నాయి. ఎండకు అలిసిపోయిన కాకులు నీళ్ళలో నిలబడి మాటిమాటికీ తలలు ముంచి 'కావుకావు' మని మొరపెట్టుకుంటున్నాయి. వరసగా ఒకదాని మీద ఒకటిగా పేర్చి నట్టున్న చిన్న చిన్న పాకలూ, ఆ పాకల్లో మాటిమాటికీ నిట్టూరుస్తూ దీనంగా ఉండే జనమూ, నిర్మేళుమైన ఆకాశమూ, ఆకాశంలో ఎగరలేక ఎగరలేక నీరసంగా ఎగురుతూ పోతున్న రెండో మూడో పక్షులూ - అంతటా అన్నిటా అలసట. మందకొడి తెనం... ఆకలి... దాహం ...

'బాగా పొద్దెక్కింది.' అనుకున్నది సావిత్రి. అనుకుని వరాలు వంక చూసింది.

వరాలు గుండెలమీద చెయ్యివేసుకుని నెమ్మదిగా

‘లాట్రీ ఈ పాటికి తీసుంటారేమో? రూపాయి తగలేసి కొన్నాను. ఇయాల్టికి తిండి జరిగిపోయేది...లాట్రీ తగిలే బాగుణ్ణు. దరిద్రం వొదిలిపోయింది...నాకే గనక డబ్బొస్తేనా? ఎల్లిపోతాను. ఎటో ఎల్లిపోతాను. ఎల్లిపోయి హాయిగా బతుకుతాను...అన్నట్టు టీక్కెట్టు మడిచిపెట్టాను. అట్లా మడవకూడదేమో ... లోపల పుస్తకంలో పెట్టొస్తాను.’ అన్నది.

నెమ్మదిగా ఈ మాటలని వరాలు లోపలికి వెళ్ళి పోయింది. లోపల నులకమంచం పక్కన (ఆమంచం పాక ఆసామింది. దానికి వేరే అద్దె) ఉన్న పాత పెద్దబాలశిక్ష తెరిచి ప్లాస్టిక్ పర్సులో ఉన్న టీక్కెట్టు యివతలికి తీసి మడతలు విప్పి సరిచేసి అందులో వుంచి మూసేసింది. దానిపైన ఏదో బరువు వుంచి మళ్ళీ ఇవతలికి వచ్చింది. వచ్చేముందు గుమ్మంలో ఒక్కక్షణం ఆగి పమిటతీసి గుండెలమీద గట్టిగా ఊదుకుని ‘అబ్బబ్బ! ఏం చెమట! ఏం చెమట! ప్రాణాలు పోతున్నాయ్.’ అనుకుంటూ వచ్చింది.

సావిత్రికి కళ్ళు తిరుగుతున్నాయి. నిలబడి నిలబడి కాళ్లు బరు వెక్కిపోతున్నాయి. ‘లోపలికి వెళ్ళి కాసేపు చాపమీద నడుంవాల్సి ఒక కునుకు తీస్తే బాగుండున’ను కున్నది. అనుకున్నదేగాని వెంటనే వెళ్ళలేదు. ఏమో!

ఏ తిక్కమనిషైనా అటువస్తే బేరం తగలవచ్చు... అయినా  
 అది అత్యాశలాగున్నది. ఈపూట అన్నప్రాపి ఉన్నట్టు  
 లేదు. సరే, ఇది మొదటిసారి గనుకనా! ఎన్నిసార్లు ఇలా  
 కూడులేక మంచినీళ్ళతో పొట్టనింపుకుని పడుకోలేదు!  
 మనిషి ఇన్ని కనిపెట్టాడు. ఆకాశంలో ఎగురుతున్నాడు.  
 నీళ్ళలో ప్రయాణం చేస్తున్నాడు. దూరంగా ఎక్కడో ఉన్న  
 వాళ్ళను చూస్తున్నాడు. దూరంగా ఉన్న వారితో మాట్లాడు  
 తున్నాడు. ఇతర గ్రహాలకు ప్రయాణాలు చేస్తున్నాడు.  
 అయినా నిరంతరం ఆకలి వెయ్యకుండా ఒక మాత్రలాటి  
 దేదీ కనిపెట్టలేకపోయాడు. దేశంలో పండుతున్న సంట  
 అంతా ఏమవుతున్నది? అచ్చేసిన రూపాయి కాయితాలన్నీ  
 ఏగంగలో కలుస్తున్నాయి? ఎందువల్ల, కొందరికసలు - ఆ  
 మాటకొస్తే ఎక్కవమందికి - అవి కనిపించకుండా పోతు  
 న్నాయి?

పక్కన 'ప్రభుత్వ సారా దుకాణము'లో కూడా  
 వ్యాపారం మందకొడిగా వుంది. గురువులు మాత్రం అక్కడ  
 గుంజ కానుకుని కూర్చునివున్నాడు. అతడు ఉన్నట్టుండి  
 ఎదురుగా ఉన్నవాడితో 'ఒరే రాగవులూ! సోషలిజమొస్తా  
 దంట' అన్నాడు.

రాఘవులు సర్దుకుకూర్చుని 'సోషలిజమా? అంటే  
 ఏంటి గురువులూ?' అని అడిగాడు.

‘సోపలిజమంటేనా? ఉండు చెప్తాను.’ అంటూ గురువులు బనీను జేబులోనుంచి బీడీతీసి వెలిగించుకుని అగ్నిపుల్లను జాగ్రత్తగా ఆర్పి అవతల సారేసి కాలితో రాచి ‘అసలే ఎండాకాలం జాగ్రత్తగా ఉండకపోతే అంతా బూడిదే...’ అన్నాడు.

తర్వాత తీరికగా దమ్ముపీల్చి పొగ వొదిలాడు. “సోపలిజమంటే ఏంటనికదా అడిగావు? అదిగో... ఆమూడం తస్తుల మేడచూడు, అందులో ముగ్గురే మనుషులుండారు. అవునా?”

“అవును.” అన్నాడు రాఘవులు “ఆళ్ళదేగా ఆ మేడ?”

“అవునుకదా? ముగ్గురు మనుషులకంత పెద్దమేడ, అన్ని గదులూ ఎందుకు సెప్పా? అందులో ఏవన్నా మీనిం గుందా?”

“ఊ! అయితే...”

“ఆ ముగ్గురికీ మూడుగదులు సాలు. ఆళ్ళకి మూడు గదులిచ్చేస్తారు.”

“ఎవరిస్తారంటావు?”

“ఇంకెవరు? గవర్నెంట్లోళ్లు.”

“మేడంతా ఆళ్ళదేగదా! ఆళ్ళగదులు ఆళ్ళకియ్యడ మేంటి?”

“ఆళ్ళదీ లేదు. ఈళ్ళదీ లేదు. అంతా గవర్నెంట్‌లో తీనేసుకుంటారు. ఆళ్ళను మూడుగదుల్లో సర్దుకోమంటారు.”

“మిగిలిన గదులూ?”

“మన్నాటోళ్ళ కిచ్చేస్తారు.”

“బాగుందయ్యా! ఎప్పుడొస్తదది?”

“ఏంటి? సోపలిజమా?”

“ఆ! అదే”

“వొచ్చేస్తావుంది” అంటూ చిటికెలు వేశాడు గురువులు.

రాఘవులు కళ్ళు మెరిశాయి. సావిత్రి ఈ సంభాషణ అంతావింటూ బొమ్మలానిలబడివుంది. తర్వాత మళ్ళీనిశ్చబ్దం.

సినిమా వొదిలారు. హాలు ముందునుంచి వెళ్ళేవాళ్లు వెళ్ళగా కొందరు తక్కువ తరగతివాళ్ళూ, సైకిళ్ళవాళ్ళూ వెనకనుంచి వచ్చారు. వరాలు గొంతు పెద్దది చేసింది. సావిత్రి కూడా ఏమీ తీసిపోలేదు. కాని, పని ఏమీ జరగలేదు. అయిదు నిమిషాల్లో అందరూ వెళ్ళిపోయారు. మళ్ళీ అంతా మామూలై పోయింది.

‘ఇవాళ వరసేం బాగులేదు’ అంటూ లోపలికి వెళ్ళింది వరాలు.

సావిత్రి కూడా ఇక నిలబడలేక లోపలికి వచ్చి

చాపమీద నడుం వాల్చి ఉస్సురని నిట్లూర్చి కళ్ళు మూసు  
కున్నది. వేడిగాలి రివ్వన వీర్తూవుంటే తడికె తలుపుతోసి  
కొంగు మొహానికి కప్పుకున్నది. ఏవేవో నల్లని గుండ్రని  
మచ్చలు కళ్ళలో కదులుతున్నాయి. సావిత్రికి అంతలో  
నిద్ర ముందుకుని వచ్చింది.

\* \* \*

ఎంతసేపు నిద్రపోయిందో తెలీదు. ఏవో పెద్దరగడ.  
గొడవ...

ఉలిక్కిపడి లేచింది. బయట ఏదో రణ గొణధ్వని.  
కోలాహలం... చుట్టూ వేడి... పొగలు...

వెంటనే తడికె తలుపుతోసి అరిచారెవరో.

“లోపల ఎవరున్నారు?”

సావిత్రి కళ్ళు తెరవగానే ఎదురుగా తడికె చిల్లు  
లలో నుంచి పొగలు వస్తున్నాయి. గభాలున లేచి తడ  
బడుతూ ఇవతలికి వచ్చింది. గబగబ రోడ్డు మీదికి పరు  
గై త్తింది.

వేడి... వేడి... అంతటా వేడి...

ఎదురుగా మంటలు ... సాకలన్నీ తగలబడి పోతు  
న్నాయి. సంధ్యవేళ నల్లని తెల్లని పొగల మధ్య ఎర్రని  
మంటలు... అగ్ని దేవుడు తన ఎర్రని నాలుకలు చాపి సమ

స్తాన్నీ విచక్షణా రహితంగా మింగివేస్తున్నాడు. జనం ఆ బాల గోపాలమూ కట్టుబట్టలతో పరుగులెత్తుతూ శోకాలు పెడుతున్నారు. తలలు బాదుకుంటున్నారు. నుదుళ్లు కొట్టు కొంటున్నారు. ఎదురుగా వెదుళ్లు 'రపరప' మని పేలుతూ కాలిపోతున్నాయి. తాటాకులు 'బుసబుస'మని కాలి ఎగురుతున్నాయి. జనంలో కోలాహలం... కేకలు... పరుగులు... ఏడుపులు...

“అయ్యో అయ్యో! ఇంకెలాగ బతుకుతాం?”

“ఇక సావేగతి”

“అంతా వొచ్చే శారా?”

“బాచమ్మలేదూ? ముసిల్దీ... దానికి జరం... వారం రోజుల్నించీ లేవలేకుండా పడివుంది. అది కనిపించటంలేదు మరి...”

“సారా దుకాణం కూడా అంటుకుంది. ఇంక మంటలారవు. ఊరంతా బస్మమే...”

“నీళ్ళ కాల్లో చేస్తున్నాయి.”

“వొచ్చి వాళ్ళేం చేస్తారు? కాలవలో సుక్కయినా గంగలేదు.”

“అయ్యో దేవుడా! ఏంగతి?”

పిల్లామేకా, ముసలీ ముతకా, అంతా కట్టుబట్టలతో

మనక చీకట్లో గుంపులు గుంపులుగా నిలబడి పోయారు.

సావిత్రికి గుండెలు దడదడ లాడుతున్నాయి. కాళ్లు వొణుకుతున్నాయి. కళ్ళు తేలిపోతున్నాయి. నాలుక పిడచ గట్టుకు పోతున్నది. చూస్తూ చూస్తూ ఉండగానే క్షణాల మీద తనయిల్లు తన కళ్ళముందే పిడికెడ బూడిదయి పోయింది. "అయ్యో! లోపల సర్టిఫికేటు ఉండిపోయిందే." అనుకున్నది. కళ్ళలో నీళ్లు తిరిగాయి.

వరాలు ఏడుస్తూ "నా టికెట్టు, లాట్రీ టికెట్టు, లోపల పెద్ద బాలశిక్షలో పెట్టాను." అంటున్నది.

గురువులు పక్కనే నిలబడివుండి "ఇంకేం లాట్రీ? మరిసిపో... అంతా మసి... బూడిద".... అన్నాడు.

గుంటలు మోగించుకుంటూ నీళ్ల కాల్లో చచ్చాయి. అందులో నుంచి కొందరు దిగారు. అవీ ఇవీ కాస్తేపు హడావిడిగా సర్దుకున్నారు. ఉన్న నీళ్ళు చిమ్మారు. చాలలేదు. కాలవలో ఉన్న కాసిని నీళ్లూ వాడుకుందామంటే అటు వెళ్ళే వీలులేదు. కాలవ పక్కన అంతా మంటలతో కంచె వేసినట్టుగా ఉంది. అటువైపు నీళ్లులేని కాలవలో జనం కంగారుగా పరుగెత్తుతున్నారు. తమ పాతగుడ్డలూ, నులక మంచాలూ, కుండలూ, చిప్పలూ, అగ్ని బారి పడకుండా రక్షించుకుని కొందరు కాలవలో కూర్చున్నారు.

సావిత్రి యింతసేపూ కదలలేదు. మె ద ల లే దు. ప్రాణం లేని కట్టెబొమ్మలా నిలబడి పోయింది. కళ్లార్పకుండా ఎదురుగా జరుగుతున్న ఘోరం అంతా చూస్తున్నది.

అంతసేపూ మంటలతో ఎర్రబడిన ఆకాశం మళ్ళీ నల్లబడింది. ఇంక కాల్చేందుకు దగ్గర్లో ఏ దీ లే క అగ్ని దేవుడు శాంతించాడు. కాలిన కట్టెలూ, తాటాకులూ, మసీ, బూడిదా, రెండు మూడు కాలిపోయిన కుక్కలూ, జంగమ శవాల్లాటి మనుషులూ, వారి కాంతిలేని కళ్ళూ, మూటలూ, ముసలమ్మలూ, పిల్లలూ, వారి ఏడుపులూ— అంతా గొడవ గొడవగా నరకంలా వుంది.

సావిత్రి కాళ్ళీడ్చుకుంటూ ఇవతలకి వచ్చి నడవ సాగింది. సినిమా హాలు.. పక్కనే మరో సినిమా హాలు.. ఇవ తల జూదాలూ, డ్యాన్సులూ.... లైట్లు.... వెలుతురు ...

అయిదారు నిముషాలసేపు ఏమీ తోచని దానిలా పిచ్చెత్తిన దానిలా తిరిగింది సావిత్రి. తిరుగుతూ మాటి మాటికీ “లాభంలేదు. వెళ్లిపోదాం” అనుకున్నది. “వెళ్ళి పోయి ఏరైలు కిందనైనా పడటమా? లేకపోతే ఎక్కడన్నా దూకి చావడమా?” అనుకున్నది. మళ్ళీ అంతలోనే నవ్వుకుని “నీళ్లైక్కడున్నాయి దూకి చచ్చేందుకు?” అను కున్నది. తర్వాత మళ్ళీ నడవటం సాగించింది.

వం తెన కింద బడ్డీకొట్టు బయట చెక్క బల్లమీద

కూర్చుని వున్నాడు గురువులు. బడ్డీ కొట్లో లయిటుందిగాని కరెంటు కొరతమూలంగా లైటు వెయ్యకూడదని రూలుండటం మూలాన ఆ కొట్టు యజమాని రెండు కొవ్వొత్తులు వెలిగించి పెట్టుకుని కూర్చునివున్నాడు. చుట్టుపక్కల ఇంకెవరూ లేరు. పనికిమాలిన కోయిల ఒకటి సందర్భ శుద్ధి లేకుండా ఎక్కడో దాక్కుని నీరసంగా కూస్తున్నది. పక్క యిళ్ళల్లో ఎక్కడినుంచో రేడియోలో కాబోలు 'నాడు జన్మభూమి కన్న నాక మెక్కడుంది? సురలోక మెక్కడుంది?' అని దేశవైభవాన్ని గానం చేస్తున్నారెవరో.

సావిత్రి గురువులు పక్కన విలబడింది. గురువులు ఆమెను చూసి "నువ్వా? ఇంతసేపూ ఎక్కడి కెళ్ళావ్?" అని అడిగాడు.

"ఎక్కడికీ పోలేదు. అది సరేగానీ... పొద్దుటినుంచీ టీ నీళ్ళయినా తాగలేదు. నీరసంతో చచ్చిపోతున్నాను. ఒక పావలా ఉంటే ఇయ్యి. టీ తాగొచ్చి... టీ తాగొచ్చి... ఎటున్నా పోదాం... పడుకుంటాను..."

గురువులు ముందు "అయ్యో! పాపం" అన్నాడు. తర్వాత "నాకాడ అస్సలు డబ్బులేవే... ఎట్లా?... " అన్నాడు.

సావిత్రి నెమ్మదిగా కదిలి నడవడం మొదలుపెట్టింది. కొద్దిదూరంలో వంతెన... వంతెనమీద చీకటి...

గురువులు లేచాడు. దూరంగా నడిచిపోతున్న సావిత్రిని చూశాడు. చేతివ్రేళ్ళు విరుచుకున్నాడు. నిజానికి అతని బనీను జేబులో పావలా డబ్బులున్నాయి. కాని, మరి కాస్పేపట్ల అతడు బ్రాకెట్ కట్టవలసివుంది. ఇవాళ అతడు అనుకున్న నెంబర్లు ఖచ్చితంగా దిగి తీరుతాయి. అంతగట్టి సమ్మకం ఉంది మరి.

ఇప్పుడతని మనసంతా చెడిపోయింది. ఉన్నట్టుండి 'సర్' అనుకుని గబగబనడిచి "ఇదుగో నిన్నే" అని పిలిచాడు.

సావిత్రి ఆగి వెనుదిరిగి చూసింది. గురువులు ఆమె దగ్గరికి నడిచివచ్చి "ఇదుగో... పావలా ఉందిలే... తీసేసుకో... టీ తాగు..." అని పావలా తీసి ఆమె చేతికిచ్చాడు. సావిత్రి అది తీసుకుని నవ్వింది.

గురువులు తలవూపి "ఎదవ బ్రాకెట్టు ... తర్వాత కట్టుకో లేక పోతానా? రాకపోద్దా? నువ్వు మళ్ళీ రావాద్దులే... ఎల్లిపో... నాకాడ ఓపిక లేదియ్యాల..." అంటూ వెనుదిరిగి త్వరత్వరగా నడిచిపోయాడు.

సావిత్రి చంతెన మీద ఓపిక చేసుకుని త్వరత్వరగా నడిచింది. అవతల చాలా దూరం కరెంటు కోత మూలంగా లైట్లులేక చీకటిగా వుంది. దూరంగా ఎక్కడో వీధి మలుపులో ఒక ఒంటరి టీ దుకాణం... అందులో హరికేన్ లాంతరు ప్రసరిస్తున్న వెలుతురు.. అక్కడ చెక్కబల్లమీద

కూలబడి కొంగుతో విసురుకుంటూ దుకాణం వాడితో  
“మంచి టీ చేసియ్యి..” అన్నది.

అంతలో మబ్బులేని పిడుగు పడ్డట్టయింది. సావిత్రి  
గుండెలు గుబగుబ లాడాయి. మెళ్ళో గొలుసు నవరించు  
కుంటూ నచ్చాడక్కడికి అప్పారావు. ఆమెను అక్కడ  
చూసి కాస్త ఆశ్చర్యపోయి “అరే! నువ్వా? నీ యిల్లు  
కూడా కాలిపోయిందా?” అని అడిగాడు.

సావిత్రి తలవూపింది.

అతడు నవ్వి “పోతేపోనీ.. అది నీసొంత యిల్లం  
కాదుగా? ఊ! సరే, నాతో వొచ్చేయ్ ఈ పూటకి.  
ఇంటికాడ ఎవళ్ళూలేరు. ఒంటరోణ్ణయి పోయాను.” అని  
టీ దుకాణం వాడితో “నాకూకూడా మంచి టీ కలప  
వయ్యా’ అంటూ కూర్చున్నాడు.

సావిత్రి టీ అందుకుంటూ నీరసంగా నవ్వింది. భయం  
భయంగానూ నవ్వింది. అయినా తప్పదు. ఆమె కళ్ళముందు  
నల్లని మచ్చలు ఇంకా తిరుగుతూనే వున్నాయి. గుండెల్లో  
కర్చు రోజులనాటి పదిరూపాయల బాకీ భయంకరంగా  
గంటలు కొడుతున్నది. ఈ రాత్రికిక తప్పదు. వడ్డీకింద  
తన ఆయువు తరిగిపోవడమూ తప్పదు.

వం తెన క్రింద ఆ చిన్న దీపం మినహాయిస్తే అంతా  
 చీకటి.. కాటుకలాటి చీకటి. తన ఆకలిలాంటి చీకటి.. తనకు  
 పాపపు బ్రతుకిచ్చిన దేవుడు పైనుండి వసూలు చేస్తున్న  
 వడ్డీలాటి చీకటి.

Phone:- 38150

*Uttam Book Stall,*  
 5-1-1082/2, Raj Bhavan Road,  
 LAKDI-KA-PUL. HYDERABAD